

“मीठे बच्चे— यही संगमयुग हो जतिबेला आत्मा र परमात्माको संगम (मिलन) हुन्छ, सतगुरु एकै पटक आएर बच्चाहरूलाई सत्य ज्ञान दिएर सत्य बोल्न सिकाउनु हुन्छ।”

प्रश्नः— कुन बच्चाहरूको अवस्था धेरै राम्रो रहन्छ?

उत्तरः— जुन बच्चाहरूको बुद्धिमा हुन्छ— यो सबै कुरा बाबाको हो। हरेक कदममा श्रीमत लिने, पूरा त्याग गर्ने बच्चाहरूको अवस्था धेरै राम्रो हुन्छ। यात्रा लामो छ, त्यसैले उच्च बाबाको उच्च मत लिइरहनु पर्छ।

प्रश्नः— मुरली सुन्ने समयमा कुन बच्चाहरूलाई अपार सुख अनुभव हुन्छ?

उत्तरः— जसले सम्झन्छन् हामीले शिवबाबाको मुरली सुनिरहेका छौं। यो मुरली शिवबाबाले ब्रह्मा तनद्वारा सुनाउनु भएको हो। परम प्रिय बाबाले हामीलाई सदा सुखी मनुष्यबाट देवता बनाउनको लागि यो मुरली सुनाइरहनु भएको छ। मुरली सुन्दा यो स्मृति रह्यो भने सुख अनुभव हुन्छ।

गीतः— प्रीतम आन मिलो...

ओम् शान्ति। यो दुःखी जीवन त दुःखधाममा मात्रै हुन्छ। सुखी जीव आत्माहरू सुखधाममा हुन्छन्। सबै भक्तहरूको प्रियतम एक हुनुहुन्छ, जसको नै याद गरिन्छ। उहाँलाई प्रियतम भनिन्छ। याद गर्छन्, जब दुःख हुन्छ। यो कुरा कसले बसेर सम्झाउनुहुन्छ? सच्चा-सच्चा प्रियतमले। सच्चा बाबा, सच्चा शिक्षक, सच्चा सतगुरु... सबैका प्रियतम उहाँ एक हुनुहुन्छ। तर प्रियतम आउनुहुन्छ कहिले, यो कसैले जान्दैन। प्रियतम स्वयं आएर आफ्ना भक्तहरूलाई, आफ्ना बच्चाहरूलाई बताउनुहुन्छ— म आउँछु नै केवल संगमयुगमा एक पटक। मेरो आउनु र जानु त्यसको जुन बीच छ, त्यसलाई संगम भनिन्छ। अरू सबै आत्माहरू त धेरै पटक जन्म-मरणमा आउँछन्, म एकै पटक आउँछु। म सतगुरु पनि एउटै हुँ। बाँकी गुरु त अनेक छन्। उनीहरूलाई सतगुरु भनिदैन किनकि उनीहरूले कुनै सत्य बोल्दैनन्, उनीहरूले सत्य परमात्मालाई चिनेकै छैनन्। जसले सत्यलाई जान्दछन् उनीहरू सदैव सत्य बोल्छन्। उहाँ सतगुरु हुनुहुन्छ नै सत्य बोल्ने सच्चा सतगुरु। सच्चा बाबा, सच्चा शिक्षक स्वयं आएर बताउनुहुन्छ, म संगमयुगमा आउँछु। मेरो आयु यति नै हो, जति समय म आउँछु। पतितहरूलाई पावन बनाएर मात्रै जान्छु। जहिले देखि मेरो जन्म भयो, मैले सहज राजयोग सिकाउन आरम्भ गर्छु फेरि जब सिकाएर पूरा गर्छु अनि पतित दुनियाँ विनाश हुन्छ र म जान्छु। म यतिबेला नै आउँछु। शास्त्रहरूमा त कुनै समय छँदै छैन। शिवबाबाले कहिले जन्म लिनुहुन्छ, कति दिन विश्वमा रहनुहुन्छ, यो कुरा बाबा बसेर स्वयंले नै बताउनुहुन्छ, म आउँछु नै संगममा। संगमयुगको आदि, संगमयुगको अन्त्य अर्थात् म आउने आदि र जाने अन्त्य। बाँकी मध्यमा बसेर मैले राजयोग सिकाउँछु। बाबा स्वयं बसेर बताउनुहुन्छ— म यिनैको वानप्रस्थ अवस्थामा आउँछु पराई देश पराई तनमा, त्यसैले पाहुना भएँ नि। म यस रावणको दुनियाँमा पाहुना ठहरिएँ। यस संगमयुगको महिमा धेरै बेजोडको छ। बाबा आउनुहुन्छ नै रावण राज्यको विनाश गरेर रामराज्यको स्थापना गर्न। शास्त्रहरूमा दन्त्य कथाहरू धेरै लेखिदिएका छन्। रावणलाई जलाउँदै आउँछन्। सारा सृष्टि यतिबेला लंका जस्तै छ। केवल सिलोनलाई

मात्र लंका भनिदैन। यो सारा सृष्टि रावण रहने स्थान हो वा शोकवाटिका हो। सबै दुःखी छन्। बाबा भन्नुहुन्छ— यसलाई अशोकवाटिका अथवा स्वर्ग बनाउन आउँछु। स्वर्गमा सबै धर्म त हुँदैनन्। त्यहाँ थियो एउटै धर्म, जुन अहिले छैन। अहिले फेरि देवता बनाउन राजयोग सिकाइरहेको छु। सबैले त सिक्दैनन्। म यहाँ नै आउँछु। यहाँ नै स्वर्ग हुन्छ। क्रिश्चियनहरूले पनि स्वर्गलाई मान्दछन्। भन्दछन् स्वर्गवासी भयो। परमपिता परमात्माको पासमा गयो। तर स्वर्गलाई कहाँ जान्दछन् र। स्वर्ग भिन्नै चीज हो। बाबा सम्झाउनुहुन्छ— म कहिले र कसरी आउँछु। आएर त्रिकालदर्शी बनाउँछु। त्रिकालदर्शी अरू कोही छैन। सृष्टिको आदि-मध्य-अन्त्यलाई मैले मात्रै जान्दछु। अब कलियुगको विनाश हुन्छ। लक्षण पनि देखिन लागिरहेको छ। समय त्यही संगमको हो। एक्युरेट समय कसैले भन्न सक्दैन। बाँकी हो, राजधानी पूरा स्थापना हुनेछ। बच्चाहरूको कर्मातीत अवस्था भएपछि ज्ञान समाप्त हुन्छ। लडाईं सुरु हुन्छ। म पनि आफ्नो पावन बनाउने पार्ट पूरा गरेर जान्छु। देवी-देवता धर्म स्थापना गर्नु— यो मेरै पार्ट हो। यहाँ रहनेले यो कुरा केही पनि जानेका छैनन्। शिवरात्रि मनाउँछन् भने अवश्य शिवबाबाले कुनै कार्य गर्नु भएको हुनुपर्छ। उनीहरूले फेरि कृष्णको नाम राखिदिएका छन्। यो त साधारण भूल देखिन आउँछ। शिवपुराण आदि कुनै शास्त्रमा पनि यो कुरा छैन— शिवबाबा आएर राजयोग सिकाउनु हुन्छ। वास्तवमा हरेक धर्मको एक-एक शास्त्र छ। देवता धर्मको पनि एक शास्त्र हुनु पर्छ। तर त्यसका रचयिता को हुनुहुन्छ? यसैमा अल्मलिएका छन्।

बाबा सम्झाउनु हुन्छ— वास्तवमा मैले ब्रह्माद्वारा ब्राह्मण धर्म रचना गर्नु पर्छ। ब्रह्मा मुख वंशावली ब्रह्माकुमार कुमारीहरू ठहरिए। धेरैका नाम फेरिए, ती मध्ये धेरै भागन्ती भए। साथै विस्थापित पनि हुन्छन्। बाँकी हेरियो नामबाट कुनै फाइदा छैन। उनीहरूले त बिर्सिन्छन् पनि। वास्तवमा तिमीले योग लगाउनु छ बाबासँग। नाम शरीरको हुन्छ। आत्माको त नाम हुँदैन। आत्मा ८४ जन्म लिन्छ। हरेक जन्ममा नाम-रूप-देश काल सबै फेरिन्छ। ड्रामामा कसैलाई पनि जुन एकपटक पार्ट मिलेको छ, त्यसै रूपमा फेरि कहिल्यै पार्ट खेल्न सक्दैन। त्यही पार्ट फेरि ५ हजार वर्ष पछि खेल्छ। यस्तो होइन कृष्ण त्यसै नाम रूपबाट फेरि कहीं आउन सक्छन्। आउँदैनन्। यो त जान्दछौ— आत्मा एक शरीर छोडेर अर्को लिन्छ अनि अनुहार आदि एउटा अर्को सँग मिल्दैन। ५ तत्त्व अनुसार अनुहार फेरिदै जान्छ। कति अनुहार छन्। तर यो पहिले देखि नै सबै ड्रामामा निश्चित छ। नयाँ केही बन्दैन। अहिले शिवरात्रि मनाइन्छ। वास्तवमा शिव आउनु भएको हुनुपर्छ। उहाँ नै सारा दुनियाँका प्रियतम हुनुहुन्छ। लक्ष्मी-नारायण वा राधा-कृष्ण वा ब्रह्मा-विष्णु आदि कोही प्रियतम होइनन्। परमपिता परमात्मा नै प्रियतम हुनुहुन्छ। वास्तवमा बाबाले त वर्सा दिनुहुन्छ, त्यसैले बाबा प्रिय लाग्छ। बाबा भन्नुहुन्छ— मलाई याद गर किनकि मद्वारा तिमीले वर्सा पाउनु छ। बच्चाहरूलाई थाहा छ— यस पढाइ अनुसार गएर सूर्यवंशी देवता वा चन्द्रवंशी क्षत्रिय बन्छौ। वास्तवमा यहाँको एउटै धर्म हुनु पर्छ। तर देवता धर्मको नाम फेरेर हिन्दु नाम राखिदिएका छन् किनकि त्यो दैवी गुण छैन। अहिले बाबा बसेर धारण गराउनुहुन्छ। भन्नुहुन्छ— आफूलाई आत्मा सम्झेर अशरीरी होऊ। तिमी कुनै परमात्मा होइनौ। परमात्मा त एक शिव हुनुहुन्छ। उहाँ सबैका प्रियतम एकै पटक संगमयुगमा आउनुहुन्छ। यो संगमयुग धेरै छोटो छ। सबै धर्मको विनाश हुन्छ। ब्राह्मण कुल पनि फर्केर जान्छन् किनकि उनीहरू फेरि

दैवी कुलमा परिवर्तन हुनु छ। वास्तवमा यो पढाइ हो। केवल तुलना गरिन्छ— त्यो विषय विकार हो जहर। यो ज्ञान हो अमृत। यो त मनुष्यलाई देवता बनाउने पाठशाला हो। आत्मामा जुन मैला परेको छ, एकदमै मुलम्मा बनेको छ। त्यसलाई बाबा आएर हीरा जस्तो बनाउनुहुन्छ। शिवरात्रि भन्छन्। रातमा शिव आउनुभयो। तर कसरी आउनुभयो, कसको गर्भमा आउनुभयो? वा कुन शरीरमा प्रवेश गर्नुभयो? गर्भमा त आउनुहुन्न। उहाँले शरीर सापटी लिनु पर्छ। वास्तवमा उहाँ आएर नर्कलाई स्वर्ग बनाउनुहुन्छ। तर कहिले र कसरी आउनुहुन्छ, यो कसैलाई थाहा छैन। शास्त्र त धेरै पढ्छन् तर मुक्ति-जीवन मुक्ति त कसैलाई मिल्दैन अझै तमोप्रधान बनेका छन्। त्यो त वास्तवमा सबै बन्नु पर्छ। सबै मनुष्य रंगमञ्चमा अवश्य उपस्थित हुनु पर्छ। बाबा आउनुहुन्छ नै अन्त्यमा। उहाँको नै सबैले महिमा गाउँछन्— हजुरको गति र मत हजुरले नै जान्नुहोस्। हजुर भित्र के ज्ञान छ, कसरी हजुरले सद्गति गर्नुहुन्छ त्यो त हजुरले नै जान्नुहोस्। त्यसैले उहाँ श्रीमत दिन आउनुहुन्छ नि अवश्य! तर कसरी आउनुहुन्छ, कुन शरीरमा आउनुहुन्छ? त्यो कसैलाई थाहा छैन। स्वयं भन्नुहुन्छ— म साधारण तनमा आउनु पर्छ। मैले ब्रह्मा नाम पनि अवश्य राख्नु पर्छ। नत्र ब्राह्मण कसरी पैदा हुन्छन्! ब्रह्मा कहाँ बाट आउँछन्? माथिबाट त आउँदैनन्! उनी हुन् सूक्ष्मवतनवासी अव्यक्त, सम्पूर्ण ब्रह्मा। यहाँ त वास्तवमा व्यक्तमा आएर रचना रच्नु पर्छ। मैले अनुभवद्वारा बताउन सक्छु। यतिबेला आउनुहुन्छ र जानुहुन्छ। बाबा भन्नुहुन्छ— म पनि ड्रामामा बाँधिएको छु, अनि मेरो पनि केवल एक पटक आउने पार्ट छ। हुन त दुनियाँमा धेरै उपद्रव भइरहन्छन्। त्यतिबेला ईश्वरलाई कति पुकार्छन्। तर मलाई त आफ्नो समयमा आउनु पर्छ र आउँछु पनि वानप्रस्थ अवस्थामा। यो ज्ञान त धेरै सहज छ। तर अवस्था राम्रो बनाउन मेहनत छ त्यसैले भनिन्छ गन्तव्य धेरै उच्च छ। बाबा ज्ञानका सागर हुनुहुन्छ, वास्तवमा उहाँले बच्चाहरूलाई ज्ञान दिनु भएको हो त्यसैले त उहाँको गायन छ— हजुरको मत हजुरले नै जान्नुहोस्।

बाबा भन्नुहुन्छ— म सँग जुन सुख-शान्तिको खजाना, छ त्यो आएर बच्चाहरूलाई नै दिन्छु। यहाँ त माताहरू माथि अत्याचार आदि हुन्छन्, यो पनि ड्रामामा निश्चित छ, त्यसैले त पापको घडा भरिन्छ। कल्प-कल्प यसरी नै दोहोरिन्छ। यी कुरा पनि तिमीले अहिले जान्दछौ फेरि बिर्सिन्छौ। यो ज्ञान सत्ययुगमा हुँदैन। यदि हुने हो भने परम्परा चल्थ्यो। वहाँ त प्रारब्ध हुन्छ जुन अहिलेको पुरुषार्थबाट मिल्छ। यहाँका पुरुषार्थ गर्ने आत्माहरू उहाँ हुने छन्, अरू आत्माहरू उहाँ हुँदैनन्, जसलाई ज्ञानको आवश्यकता होस्। यो पनि जानेका छौ विरलै कोही निस्कन्छन्। धेरै राम्रो-राम्रो पनि भन्छन्। मानौं बेलायतको कुनै ठूलो मानिस निस्कन्छन्, बुझ्दछन्। तर कहाँ भट्टीमा रहन्छन् र, त्यसैले के बुझ्लान्! भन्छन् कुरा त ठीक हो तर पवित्र रहन सकिदैन, अरे यतिका सबै पवित्र रहन्छन्। विवाह गरेर सँगै बसेर पनि पवित्र रहे भने उनीहरूलाई इनाम पनि धेरै मिल्छ। यो पनि दौड हो। त्यस दौडमा पहिलो नम्बरमा आउनाले ४-५ लाख मिल्छ। यहाँ त २१ जन्मको लागि पूरा राजाई मिल्छ। कम कुरा हो! यो मुरली त सबै बच्चाहरूको पासमा जान्छ। टेपमा पनि सुन्ने छन्। भन्ने छन्— शिवबाबाले ब्रह्मा तनद्वारा मुरली सुनाइ रहनु भएको छ अथवा बच्चीहरूले सुनाए भने भन्ने छन्— शिवबाबाको मुरली सुनाउँछौं त्यसैले बुद्धि एकदम वहाँ जानु पर्छ। त्यो सुख भित्र अनुभव हुनु पर्छ। परमप्रिय बाबाले हामीलाई सदा सुखी, मनुष्यबाट देवता बनाउनुहुन्छ, त्यसैले उहाँको धेरै याद हुनु पर्छ। तर मायाले याद टिक्न दिँदैन। त्याग पनि पूरा चाहिन्छ। यो सबै कुरा बाबाको हो, यो अवस्था धेरै

राम्रो हुनु पर्छ। धेरै बच्चाहरू छन्, जसले श्रीमत लिइरहन्छन्। श्रीमतमा वास्तवमा कल्याण नै हुन्छ। मत पनि उच्च छ, यात्रा पनि लामो छ फेरि तिमी यस मृत्युलोकमा आउँदैनौ। सत्ययुग हो नै अमरलोक।

त्यस दिन बाबाले धेरै राम्ररी बुझाउनु भएको थियो, उहाँ तिमी मर्दैनौ। खुशी सँग पुरानो चोला छोडेर नयाँ लिन्छौ। सर्पको उदाहरण तिमी लागि हो। कुमालकोटीको पनि तिमी उदाहरण हो। कछुवाको पनि तिमी उदाहरण हो। संन्यासीहरूले त नक्कल गरेका छन्। कुमालकोटीको उदाहरण राम्रो छ। विष्टाका कीरालाई ज्ञान भूँ-भूँ गरेर परिस्तानकी परी बनाउँछौ। अब पुरुषार्थ राम्रो सँग गर्नु पर्छ। उच्च पद अथवा राम्रो नम्बर लिने हो भने मेहनत गर्नु पर्छ। धन्दा आदि पनि गर त्यो समय छुट छ। फेरि पनि समय धेरै मिल्छ। आफ्नो योगको चार्ट हेर्नु पर्छ किनकि मायाले धेरै विघ्न पार्छ।

बाबाले बच्चाहरूलाई बारम्बार सम्झाउनुहुन्छ— मीठे बच्चे, भूल-चूक भए पनि यस्ता परमप्रिय बाबा वा प्रियतमलाई छोडपत्र कहिल्यै नदेऊ, यति महामूर्ख नबन। तर मायाले बनाइदिन्छ। अब पछि गएर तिमीले देख्नेछौ— जो धेरै बलिहार हुन्थे, धेरै सेवा गर्थे उनीहरूलाई पनि मायाले के हालत बनाइदिन्छ किनकि श्रीमत छोडिदिन्छन्। त्यसैले बाबा भन्नुहुन्छ— यति ठूलो महामूर्ख नबन। अच्छा!

मीठे-मीठे सिकीलधे बच्चाहरूप्रति माता-पिता बापदादाको याद-प्यार एवं गुडमर्निङ्ग। रूहानी बाबाको रूहानी बच्चाहरूलाई नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

धारणाको लागि मुख्य सारः—

- १) बाबाद्वारा जुन सुख शान्तिको खजाना मिलेको छ त्यो सबैलाई दिनु पर्छ। ज्ञानद्वारा आफ्नो अवस्था राम्रो बनाउने मेहनत गर्नु पर्छ।
- २) दैवीगुण धारण गर्नको लागि देहभानलाई बिर्सेर आफूलाई आत्मा सम्झेर अशरीरी बनेर एक प्रियतमलाई याद गर।

वरदानः— स्वयंलाई बेहदको रंगमञ्चमा सम्झेर सदा श्रेष्ठ पार्ट खेल्ने हीरो पार्टधारी भव

तिमीहरू सबै विश्वको शोकेसमा रहने शो पीस हौ, बेहदका अनेक आत्माहरूको बीच ठूलो भन्दा ठूलो रंगमञ्चमा छौ। यसै स्मृतिद्वारा हर संकल्प, बोली र कर्म गर। विश्वका आत्माहरूले हामीलाई देखिरहेका छन्, यसबाट हरेक पार्ट श्रेष्ठ हुन्छ र हीरो पार्टधारी बन्छौ। सबैले तिमी निमित्त आत्माहरू सँग प्राप्तिको भावना राख्छन्। त्यसैले सदा दाताका बच्चाले दिइराख र सबैका आशाहरू पूर्ण गरिराख।

स्लोगनः— सत्यताको शक्ति साथमा छ भने खुशी र शक्ति प्राप्त भइरहन्छ।